

ITTRA PASTORALI

MILL-E.T. MONS. CHARLES J. SCICLUNA
Arċisqof ta' Malta

u

MILL-E.T. MONS. MARIO GRECH
Isqof ta' Għawdex

SOLENNITÀ TA'
SIDTNA MARIJA MTELLGĦA S-SEMA

NGHOŻŻU L-HAJJA

F'dawn l-aħħar ġimgħat konna xxukkjati b'diversi atti terroristiċi li hesrem hasdu bl-addoċċ il-ħajja ta' hafna nies. Fi ftit ġimgħat, fi Franza, fil-Ġermanja u fl-Iraq, saru attakki terroristiċi li qatlu tfal żgħar u l-ġenituri tagħhom, żgħażaġh u għexieren ohra ta' nies. Kif nafu, ftit granet ilu saħansitra nqatel qassis anzjan waqt li kien qed jiċcelebra Quddiesa. Dawn l-atti krudili kontra l-ħajja jkexkxuna.

Izda kif fakkarna l-Papa Franġisku huwa u sejjer lura l-Vatikan mill-pellegrinagġ li għamel maż-żgħażaġh fil-Polonja, id-dritt tal-ħajja huwa mhedded ukoll b'modi anqas drammatiċi iżda xorta terribbli, tant li l-Papa jsejhilhom "l-ewwel terroriżmu". Il-Papa Franġisku qed jirreferi għal dik li huwa jsejhilha "l-kultura li tarmi lin-nies - *throwaway culture*". Din hija l-kultura li tpoġġi l-flus qabel il-bniedem. Il-Papa Franġisku jfakkarna illi din il-kultura, fost l-oħrajn, toqtol it-trabi mhux imwiolda, tittraskura l-anzjani, twarrab lill-persuni b'diżabilità, tagħti valur lill-bniedem skont kemm kapaċi jipproduċi u jikkonsma, tkun ingusta mal-fqar, u tisfrutta l-ambjent biex jistagħnew il-ftit u jinsterqu l-hafna.

Niproteġu l-ħajja dejjem u kullimkien

Mal-ewwel daqqa t'għajn jista' jkun hawn min jaħseb li ma hemmx rabta bejn dawn l-affarijiet kollha. Il-Papa iżda jenfasizza li hemm rabta. Il-ħajja rridu niproteġuha dejjem, kullimkien u f'kull stadju tagħha. Dan mhux biżżejjed. Jeħtigilna naħdmu wkoll biex il-kwalità tal-ħajja ntejbuha f'kull aspett.

Aħna l-Insara għandna dmir speċjali li naħdmu biex ngħożżu l-ħajja għaliex għalina, il-ħajja umana hija rigal mingħand Alla, li waħdu huwa sid tagħha mill-bidu sa tmiemha. L-ebda bniedem għalhekk ma jista' jippretendi għalih id-dritt li jeqred direttament il-ħajja ta' bniedem innoċenti jew li jqis lil xi bniedem ohra bħala bla valur jew bħala xkiel.

Il-Liġi għandha tiproteġi l-ħarsien ta' kull ħajja umana mit-tnissil tagħha sal-mewt, u dan aktar u aktar meta xi bniedem ikun f'pożizzjoni vulnerabbli jew żvantagġjata.

F'pajjiżna lkoll għandna naħdmu biex dan id-dritt għall-ħajja, mghixa f'dinjità shiħa, ikun rispettata. Matul dawn l-aħħar xhur, tqanqlu żewġ kwistjonijiet partikolari li jistgħu jheddu l-ħajja fil-bidu tagħha u lejn it-tmiem tagħha.

Theddida għall-ħajja fil-bidu tagħha

Il-ħajja tal-bniedem, fl-ewwel granet tal-eżistenza tagħha, tista' tiġi mhedda meta jittieħdu pilloli jew mediċini bl-iskop li l-ħajja li tkun tniisset fl-omm ma tkomplix tiżviluppa, anzi tinqered. L-effett ta' xi pilloli f'xi ċirkustanzi jista' jkun abortiv. Persuna li qed tgħix it-twemmin Nisrani b'serjetà u impenn għandha l-obbligu morali li tfittex l-informazzjoni shiħa dwar l-effetti kollha ta' dawn il-prodotti mediċinali biex tagħmel deċiżjoni responsabbli favur il-ħajja.

F'każ ta' dubju xjentifiku dwar kif jaħdmu dawn il-prodotti mediċinali, id-deċiżjoni għandha tkun dejjem favur il-ħarsien tal-ħajja. Il-kuxjenza ta' dawk il-professjonisti li qed jaħdmu fis-settur tas-saħħa, li għandhom oġġezzjoni li jippreskrivu jew ibiegħu dawn il-prodotti mediċinali minhabba d-dubju xjentifiku dwar l-effetti tagħhom, għandha tiġi rispettata.

L-ewtanasje: theddida għall-ħajja

Tqanqlit ukoll il-kwistjoni tal-ewtanasje. Hawn min jirraguna li meta persuna tkun qed tbat iħafna, il-ħajja umana tinfexx il-valur tagħha u għalhekk għandu jkollha d-dritt li tiġi meġġjuna biex tneħħi ħajjitha. Ahna nifhmu t-tbatija psikoloġika u fiżika li pazjent u l-qraba jkunu qed iġarrbu. Ahna nħossu ma' kull min hu għaddej minn din it-tbatija. Però nemmu li l-valur tal-ħajja umana ma jiddependix minn kemm persuna hija b'saħħitha jew sodisfatta bil-ħajja tagħha. Nemmu wkoll li l-ewtanasje qatt ma tista' tkun fl-aħjar interess tal-pazjent jew pazjenta.

Il-Papa Franġisku, f'diversi diskorsi tiegħu, kien ċar iħafna dwar dan. Filfatt isejjaħ l-ewtanasje "theddida gravi għall-familji fid-dinja kollha" (*Amoris Laetitia*, 48).

Kull persuna għandha d-dritt li tingħata l-kura, u s-soċjetà għandha l-obbligu morali li tipprovdi s-servizzi mediċi biex tħares dan id-dritt għall-ħajja. Il-persuna għandha d-dritt, legali u morali, li tirrifjuta t-trattament mediku meta dan ma joffri l-ebda tama ta' ġid, jinvolvi spejjeż enormi jew jikkaguna tbatija insopportabbli. Fl-istess waqt iżda, għandha tibqa' tingħata kull kura li ttaffi l-uġieġ fiżiku u psikoloġiku li jista' jkun hemm sakemm il-proċess naturali tal-mewt jieħu l-kors tiegħu.

Inżidu l-kura mhux noffru l-mewt

Aktar ma tikber it-tbatija, is-soċjetà aktar għandha żżid il-miżuri ta' wens u sedqa biex hadd ma jiġi mwarra jew jitqies bħala piż fuq l-oħrajn. Soċjetà turi l-wieċ hanin tagħha meta persuni vulnerabbli jiġu meġhuna. F'pajjiżna għandna nsahhu s-servizz mediku ta' kura li jnaqqas it-tbatija, u ngħinu lil kull min qed jaħdem f'dan il-qasam biex ikabbar il-firxa ta' servizzi li diġà qed joffri fil-komunità lil tant pazjenti b'mard terminali u lill-qraba tagħhom.

Flimkien mal-*Hospice Movement*, il-Knisja f'Malta ser tibda l-ħidma meħtieġa biex tinfetħ *Dar il-Ħniena*, bħala residenza ġdida biex toffri servizzi speċjalizzati u ta' livell għoli fil-kura li tnaqqas it-tbatija lill-persuni b'mard terminali.

Nixtiequ nuru l-apprezzament kbir tagħna lil hafna familji li juru għożża kbira mal-morda terminali, l-anzjani u l-persuni vulnerabbli u, fejn iċ-ċirkostanzi jippermettu, jagħzlu li jibqgħu jduru bihom fi djarhom stess. L-imħabba li juru l-qraba meta jakkumpanjaw lil dawn il-persuni f'waqtiet tant iebesin tal-ħajja, anke meta jkunu fl-isptarijiet, hi ġest mill-isbaħ ta' umanità.

Nappellaw lil hutna Maltin u Ghawdxin biex ikattru dawn l-għemejjel ta' ħniena u nkomplu nistinkaw halli ebda persuna f'pajjiżna ma tisfa abbandunata fil-marda jew kundizzjoni kronika tagħha.

Nafdaw dan il-messaġġ herqan tagħna f'idejn Sidtna Marija Mtellgħa s-Sema u nitolbuha tkompli tħares lill-poplu għażiż tagħna bil-ħarsa tagħha ta' ħniena filwaqt li dejjem turina lil Ġesù, li huwa t-Triq, il-Verità u l-Ħajja.

Nagħtukom il-barka pastorali tagħna.

Illum, 6 t'Awwissu 2016, Festa tat-Trasfigurazzjoni tal-Mulej.

✠ **Charles J. Scicluna**
Arċisqof ta' Malta

✠ **Mario Grech**
Isqof ta' Ghawdex